

مغرب میں مطالعہ اسلام

نائن الیون کے بعد ایک نئی جہت

نچیہ عارف

امریکا میں لفظ اسلام اور اس کے بنیادی تصورات کے بارے میں جاننا چاہیں تو کتابوں کی کسی دکان میں داخل ہو جائیں۔ خون خشک کر دینے والے عنوانات اور سرورق فوراً آپ کو اپنی طرف متوجہ کر لیں گے۔ یہ سنسنی خیز، صحافیانہ ادب مسلمانوں کی امریکا دشنی اور اس کے خلاف دہشت گردی کے لرزادیے والے منصوبوں کو وضاحت از بام کرتا ہے۔ اس کے ساتھ ساتھ الماریوں میں ایسی کتابیں بھی موجود ہیں جن میں نہایت سنجیدہ اور محققانہ انداز میں مسلم تہذیب کی ناکامی اور اسلام اور مغرب کے درمیان تصادم کی پیش گوئیوں کی تصدیق کی گئی ہے۔ وہیں کسی گوشے میں، اسلام کے فلسفہ مذہب اور تاریخ سے متعلق، بیزار کن اور چیچیدہ نثر میں نصابی مباحث پر مبنی کچھ جائزے اور مطالعات بھی مل جاتے ہیں۔ شاید چند ایک مسلمان مصنفوں کی اسلام کے خلاف الزام تراشیوں کے جواب میں دفاعی نقطہ نظر سے لکھی گئی، معذر ت خواہانہ انداز کی تحریریں بھی مل جائیں اور آخر میں دو تین تراجم قرآن۔۔۔ ایک اجنبی زبان کا پر اسرار اور ناقابل فہم متن۔ تو پھر اسلام سے شناسائی کیسے ہو؟

یہ وہ سوال ہے جو کارل ارنست (Carl Ernst) نے اپنی کتاب

(پر نقش Muhammad: Rethinking Islam in the Contemporary World کف پائے محمد) کے مقدمے میں، اپنی تصنیف کا جواز پیش کرتے ہوئے اٹھایا ہے۔ کارل ارنست کا نام امریکا میں مطالعات اسلامی کے پروفیسر کی حیثیت سے نیا نہیں۔ وہ کئی برس سے نازک کیرولینا

یونیورسٹی میں مطالعہ اسلام کے پروفیسر کی حیثیت سے خدمات سر انجام دے رہے ہیں اور کیرولینا مرکز برائے مطالعہ مشرقی وسطیٰ اور تہذیب اسلامی کے ڈائرکٹر ہیں۔ ان کی زیر مطالعہ کتاب ۲۰۰۳ء میں پہلی بار نارتھ کیرولینا یونیورسٹی پر لیس سے شائع ہوئی اور عربی، فارسی، ترکی، جرمن اور کورین زبانوں میں اس کے تراجم شائع ہو چکے ہیں۔ اس کے علاوہ ہندستان اور برطانیہ سیست کی مالک میں طبع ہو چکی ہے۔ اس کتاب نے علمی حلقوں میں غیر معمولی پذیرائی اور کئی عالمی ایوارڈ بھی حاصل کیے۔ کتاب کے مقدمے میں انہوں نے چند ذاتی تجربات کے ذریعے اس پس منظر سے واقف کر دیا ہے جس میں نہ صرف اس کتاب کی ضرورت اور اہمیت اجاگر ہوتی ہے بلکہ نائن الیون کے بعد امریکا میں تیزی سے ابھرنے اور پھیلنے والے اسلام خلاف جذبات کی شدت اور نوعیت بھی ظاہر ہوتی ہے۔ وہ لکھتے ہیں کہ یہ کتاب انہوں نے ۲۰۰۲ء میں تصنیف کی تھی جب نائن الیون کا واقعہ رومنا ہوئے ابھی کچھ عرصہ ہی گزارا تھا۔ اس تصنیف کا مقصد یہ تھا کہ اسلام کی متعصبانہ اور بنیاد پرستانہ تغییب سے دور رہتے ہوئے اس کی نہ ہبی روایت اور عصری تاثر کا، ایک مختلف اور ہم در داش مگر تجزیاتی اور استدلالی مطالعہ پیش کیا جائے۔

یہ کتاب دراصل اس خصوصی دلجمی کا مظہر ہے جو نائن الیون کے بعد پیدا ہونے والے حالات میں، اسلام اور اس کے عقائد، نظام معاشرت اور فکری اساس کے بارے میں مغرب، بالخصوص امریکا میں پیدا ہوئی ہے جہاں اسلام کا سنبھیگی، دلجمی اور فکری آزادی سے مطالعہ کیا جا رہا ہے۔ کارل ارنست نے واضح طور پر اعلان کیا ہے کہ وہ مسلمان نہیں ہیں (ارنست، ص xix) اور اس کتاب کی تصنیف کا مقصد یہ ہے کہ اسلام کے اس انسان دوست تاثر کو اجاگر کیا جائے جو صوفیہ کی تعلیمات کا عطر ہے اور انسانیت کے تحفظ کی خاطر، میں المد اہب ہم آہنگی، برداشت اور تحمل کی فضایپیدا کرنے کی کوشش کی جائے۔ اگرچہ انہیں اپنے اس مقصد کی راہ میں حائل دو طرف دشواریوں کا بھی احساس ہے جن کا ایک پہلو تو یورپ اور امریکا میں اسلامی نظریات و نظام حیات سے علمی کا نتیجہ ہے، اور دوسرا خود مسلمانوں کے انتہا پسند عناصر کی سرگرمیوں کا رد عمل ہے جو اسلام کو اپنے مقاصد کے لیے استعمال کرنے کے عادی ہو چکے ہیں۔ تاہم ان کا یہ اعتراف کہ اسلام کا غیر جانب دارانہ مطالعہ اس لیے ضروری ہے تاکہ امریکیوں کو معلوم ہو سکے کہ مسلمان بھی انسان ہیں

اور انسانیت کے کل کا ایک جزو ہیں (الیفنا، ص xvii)، اصل صورت حال کا چشم کشا اشارہ ہے۔ کتاب کل عجھے ابواب پر مشتمل ہے جس میں اسلام کا بطور مذہب اور نظام حیات مطالعہ کیا گیا ہے۔ کئی مقامات پر یہ مطالعہ اس قدر جامع اور گہرا نہیں مگر مجموعی طور پر مصنف کا نقطہ نظر بے تعصی اور غیر جانب داری پر مبنی ہے۔ تاہم اس کتاب کا پہلا باب ہے، اس مضمون میں موضوع بحث بنایا گیا ہے، کمی حوالوں سے اس لائق ہے کہ اس کے مندرجات کا تفصیلی مطالعہ کیا جائے اور ان کی روشنی میں مغرب میں پھیلنے والے اسلام کے مقنی تاثر کے اسباب و حرکات پر غور کیا جائے۔ اس باب کا عنوان ہے ”اسلام: مغرب کی نظر میں“۔

اسلام اور مغرب: عصری تناظر

اسلام اور مغرب و مختلف نوعیت کی اصطلاحات ہیں۔ مغرب ایک جغرافیائی اصطلاح ہے جو کسی خاص خطہ زمین سے وابستہ ہے، جب کہ اسلام کا تعلق معتقدات و نظریات سے ہے۔ دونوں کے درمیان ایسی کوئی یکسانیت موجود نہیں جس کی بنا پر دونوں کا تقابل کیا جاسکے۔ لیکن یہ تقابل عہد حاضر کی فکری جستجو کا اہم محور بن چکا ہے۔ برناڑ لیوس نے اس تقابلی مطالعے کا جواز پیش کرتے ہوئے ”مغرب“ کی لسانی اصطلاح کو قرون وسطی میں استعمال ہونے والی اصطلاح ”یورپی دنیا“ (Christendom) کا تبادل قرار دیا ہے۔ نشأتِ ثانیہ کے بعد یورپ میں مذہبی شخص نے ہانوی اور سیکولر نظریات نے اولین اہمیت حاصل کر لی تو یورپ، جو پہلے یورپی دنیا سمجھا جاتا تھا، خود کو مغرب کہنے لگا۔ گویا مغرب سے وہ ممالک مراد ہیں جہاں یورپی نشأتِ ثانیہ کے بعد سیکولر ازم کا دعویٰ کیا جانے لگا۔ دوسری طرف اسلام سے وہ خطے یا ممالک مراد لیے جاتے ہیں جہاں اسلامی نظام رائج ہے۔ یہ بھی ایک پیچیدہ معاملہ ہے اور ارنست نے اپنی کتاب میں کئی مقامات پر یہ نکتہ اٹھایا ہے کہ مذہبی تصورات کی وحدت کے پس پشت تکشیریت کا فرمایہ ہوتی ہے اور انہیں مختلف طرح سے دیکھا، سمجھا اور بتا جاتا ہے، لہذا پوری اسلامی دنیا کو عصر جدید میں ایک یکساں اکائی قرار دینا معاطلے کو غیر ضروری طور پر سادہ کر لینے کے مترادف ہے۔ پھر یہ بھی ہے کہ ماضی کو رد کرنے اور حال کو حقیقت کی واحد میران خیال کرنے کا عمل بھی نظر ثانی کا محتاج ہے۔ جدیدیت کی جس منہ زور لہرنے ماضی کے مقابلے میں، زمانہ حال کو مغرب کا خیر مطلق قرار دے رکھا ہے،

ارنست نے اس پر تقدیم کی ہے کیوں کہ حال ایک نہ ایک دن ماضی ہو جاتا ہے اور اگر ماضی فرسودہ اور بے معنی ہے تو حال بھی اس تہمت سے پاک نہیں رہ سکتا۔ مغرب میں مذہب کو حضور حال کی روشنی میں پرکھنے کا عمل جاری ہے اور یہی عمل درست نتائج کے استنباط میں حائل ہے۔ اس کے ساتھ ساتھ مذہبی عقائد و احکامات کے لیے استعمال ہونے والے الفاظ کی لسانی تاریخ اور مختلف عصری تناظرات میں ان کا استعمال بھی قابل غور ہے جس کے بغیر مذہب کی روح تک نہیں پہنچا جاسکتا۔

ارنست نے اہل مغرب، بالخصوص امریکی قوم کی نفیات اور احساس برتری کا تجزیہ کرتے ہوئے کہا ہے کہ امریکی بہت سی خوبیوں کے مالک ہیں مگر وہ اپنے علاوہ دیگر اقوام کی تہذیب و ثقافت کو سمجھنے کی اہلیت نہیں رکھتے یا اسے ضروری نہیں سمجھتے۔ یہی وجہ ہے کہ مغرب (یعنی یورپ اور امریکا) اور باقی دنیا کے درمیان اجنبیت اور علمی کی ایک گھری خلیج حائل ہے۔ افہام و تفہیم کا عمل اگر ہے بھی تو ناکمل اور یک طرف، یعنی ایجادات، اشیا اور تصورات و نظریات کا بہاؤ مغرب سے دنیا سے ڈر کی جانب ہے۔ اس عمل کو عہد حاضر میں عالم گیریت (گلوبالائزیشن) کا نام دے دیا گیا ہے..... مذہبی اصطلاحات اور لسانی اظہارات کو پوری طرح سمجھنے کے لیے تاریخی تناظر کو منظر کھانا بہت ضروری ہے۔ یورپ کا اسلام کے خلاف تعصب نوا آبادیاتی نظام کا کوئی قابل قبول جواز پیش کرنے کی کاوش ہو سکتا ہے اور معاصر اسلامی حلقوں میں مغرب مخالف واویلا اسی نوا آبادیاتی تسلط کے رد عمل کے طور پر دیکھا جاسکتا ہے۔ نیز اس بات سے بھی ہوشیار رہنے کی ضرورت ہے کہ دونوں طرف کے سیاسی حلقے اور حکمران اپنے اقتدار کی حفاظت کے لیے مذہب کو ایک آلہ کار اور ہتھکنڈے کے طور پر بھی استعمال کرتے آئے ہیں۔ مذہبی جذبات کے اس استھصال کی مثالیں تاریخ کے صفحات سے لے کر زمانہ حال تک موجود ہیں۔

مغرب میں اسلام دشمنی: تاریخی تناظر

یہ حقیقت کسی سے ڈھکی چھپی نہیں کہ مغرب میں کسی مذہب کا ایسا منفی تاثر قائم نہیں ہوا جیسا اسلام کا۔ گاندھی نے ہندو مت کا عدم تشدد کا فلسفہ دنیا میں متعارف کروائے خاصاً ثابت تاثر قائم کر لیا اور دلآلی لامنے تو دنیا بھر میں بدھ مت کا خوش گوار تعارف کروادیا۔ یورپ اور امریکا میں گذشتہ صدی کے دوران یہودیت کے پارے میں بھی بہت ثبت تبدیلی رونما ہوئی ہے۔

یہود و شمینی اگرچہ بیسویں صدی کے آغاز تک عام تھی لیکن ہولوکاست اور اسرائیلی ریاست کے قیام کے بعد اس میں نمایاں کمی آئی ہے۔ عیسائیت یونہی مغربی اکثریت کا مذہب ہے اور اسے کبھی کوئی خطرہ لاحق نہیں رہا۔ اب رہا اسلام تو ذرائع ابلاغ مسلسل اس کا ایک منفی تاثر قائم کرتے آئے ہیں اور یہ تاثر کم و بیش پورے مغرب میں نفوذ کر چکا ہے۔

یہ منفی تاثر کیوں قائم ہوا؟ مسلمانوں کے ماضی اور حال کا رشتہ کس حد تک استوار ہے؟ مسلمانوں کے خلاف یہ مخاصماتہ جذبات جنسی مغرب میں قبول عام حاصل ہو چکا ہے، کیا جواز رکھتے ہیں؟ یہ وہ سوال ہیں جنہیں اٹھانا اب ناگزیر ہو گیا ہے۔ تجھ بخیز امر تو یہ ہے کہ یورپ اور امریکا میں سامنی لنشل یہودیوں سے دشمنی کو کوئی معزز شخص جائز نہیں سمجھتا۔ اس بات پر کم و بیش عوام الناس کا اتفاق ہے کہ یہودیوں کے بارے میں تحقیر آمیز کلمات ادا کرنا یا ان کی توهین کرنا، خواہ یہ جسمانی خصائص کی بنابر ہو یا روئیے کی بنابر، قابل نفرت اور بد اخلاقی کا مظہر ہے۔ لیکن اس کے ساتھ ساتھ انہی عوام کا تعلیم یافتہ اور باشور طبقے تک اس بات کا قائل نظر آتا ہے کہ اسلام بذاتی عورتوں پر ظلم کرنے والا اور تشدد پسند مذہب ہے۔ شماریاتی اعتبار سے بھی اس امر کا تجزیہ دل چھپ بنا تجھ پیش کرتا ہے۔ دنیا میں یہودیوں کی آبادی ایک کروڑ ۷ لکھ ہے جو سکھوں کی آبادی سے کچھ کم ہے۔ ظاہر ہے یہ سمجھنا مضحکہ خیز ہو گا کہ اتنی بڑی آبادی کا ہر فرد ایک جیسی خصوصیات اور یکساں عادات و اطوار کا مالک ہو گا۔ لیکن حیرت کی بات ہے کہ مسلمانوں کی آبادی ایک ارب سے بھی کچھ اوپر ہے اور اتنی بڑی آبادی کے ہر فرد کو ایک جیسی خصوصیات کا حامل قرار دے دیا جاتا ہے جو یقیناً بہت بڑی غلطی ہے۔ حقیقت یہ ہے، اور جیسا کہ مطالعہ اسلام کے ایک نام و راسکار، مارشل ہو جسن

(Marshel Hodgson) نے اپنی معرکہ آرائی کتاب (The Ventures ۱۹۶۸ء- ۱۹۹۲ء)

of Islam: Conscience and History in the World Civilization میں کہا ہے، کہ گذشتہ ۲۰۰ سال سے کسی علیحدہ اسلامی دنیا کا وجود نہیں ہے، نہ سیاسی طور پر، نہ معاشی طور پر، نہ تہذیبی و ثقافتی طور پر اور نہ عسکری اعتبار سے۔ اکثر مسلم ممالک کی تقدیر اس تمام عرصے کے دوران کسی نہ کسی طور پر یورپ اور امریکا سے وابستہ رہی ہے۔ میں الاقوامی مالیاتی ادارے، کثیر القوی تجارتی ادارے، ذرائع ابلاغ کے دیو اور انٹرنیٹ کی دنیا نے ایک ایسی دنیا کی تکمیل کی ہے جس

میں کسی ایک پلچر کو دوسرے کے اثرات سے پاک رکھنا کم و بیش ناممکن ہے۔ دوسری طرف اگر ۵۰٪ سے زیادہ مسلمان ممالک کی جانب دیکھا جائے تو ان کا تہذیبی و ثقافتی تنوع، لسانی، نسلی اور گروہی اختلافات اور نظریاتی و فرقہ وارانہ اختلافات جی ان کن ہیں۔

مغرب اور اسلام یاد دوسرے لفظوں میں عیسائی دنیا اور دنیاۓ اسلام کے درمیان روابط کی تاریخ کھنگاتے ہوئے ارنست نے لکھا ہے کہ یہودیوں کی نسبت عیسائیوں کے مسلمانوں کے بارے میں مخاصمانہ جذبات و تاثرات نے موجودہ نفرت انگیز نصیحتاً تیار کرنے میں زیادہ بڑا کردار ادا کیا ہے۔ قرون وسطی میں عیسائیوں کی نسبت یہودیوں اور مسلمانوں کے درمیان زیادہ قربی تعلقات قائم رہے ہیں اور حال ہی میں اسرائیلی ریاست کے قیام تک دونوں ایک دوسرے کے رفیق و معاون رہے ہیں۔ مصنف کا یہ نقطہ نظر نہ صرف اسلامی موئیں کے نقطہ نظر سے مختلف ہے جو عیسائیوں کی نسبت یہودیوں کو اسلام کا دشمن قرار دیتے ہیں اور اس کا سراپہلی اسلامی ریاست مدینہ میں یہودیوں کی اسلام دشمنی سے ملاتے ہیں، بلکہ ان کے ہم عصر برناڑیوں نے بھی مسلمانوں اور عیسائیوں کو ایک دوسرے کا ارزی بھایہ اور کئی مشترک اوصاف کا مالک قرار دیا ہے۔ (لیوس، ص vii)۔ مگر ارنست نے قرون وسطی سے لے کر اب تک، عیسائیوں کی مسلم دشمنی کا جواہمی جائزہ پیش کیا ہے وہ ان کے اس دعوے کو بنیاد فرما ہم کرتا ہے۔ عیسائی راہب بجیرہ (جس نے پیغمبر اسلام کو نبوت کی بشارت دی تھی) کی کردار کشی سے لے کر موجودہ زمانے تک عیسائی دنیا میں اسلام اور پیغمبر اسلام کے بارے میں منفی پروپیگنڈے کا سلسلہ جاری رہا ہے۔

پیغمبر اسلام کی حیاتِ مقدسہ پر حملہ

اسلام عیسائیت کو ایک الہامی مذہب قرار دیتا ہے اور دنیا بھر کے مسلمان بالاتفاق [حضرت] عیسیٰ اور [حضرت] مریم کو لاائق تعظیم سمجھتے ہیں۔ دوسری طرف قرون وسطی سے لے کر آج تک عیسائیوں نے مسلمانوں کی ان کے پیغمبر سے عقیدت اور والہانہ شیفتشی کو ہمیشہ زخم لگانے کی کوشش کی ہے۔ [حضرت] محمدؐ کی وہ تمام صفات جوان کے ایمان کا جزو ہیں اور مسلمانوں کے نزدیک محترم، مثالی اور لاائق تقلید ہیں، عیسائی مصنفوں نے انھیں منفی انداز میں، خامیوں کے طور پر پیش کیا۔ حیات [حضرت] محمدؐ پر اہل مغرب کی سب سے سخت تنقید آپؐ کی عسکری مہمات اور

تعدہ دا زد واج سے متعلق رہی ہے۔ دونوں مذاہب کے درمیان نقطہ نظر کا یہ اختلاف کئی صورتیں اختیار کرتا چلا گیا۔ ایک طرف کلیساً اکابر کے لیے یہ تسلیم کرنا مشکل تھا کہ کلیساً دائرے سے باہر کسی کو پیغمبرانہ عظمت حاصل ہو سکتی ہے اور دوسری طرف مسلمان صدق دل سے کلیساً عقائد، بالخصوص متیث کے عقیدے کو، اصل مسیحی تعلیمات سے روگردانی اور گمراہی خیال کرتے تھے۔

مسلمان [حضرت] محمدؐ کو رحمۃ للعالمین خیال کرتے ہیں اور [حضرت] عیسیٰ کو روح اللہ اور کلمۃ اللہ قرار دیتے ہیں۔ عیسائی مصنفین اس روایے کے بالکل برعکس، مسلمانوں کی [حضرت] محمدؐ سے غیر معنوی عقیدت اور شیفتگی کو خیس پہنچانے اور [حضرت] محمدؐ کی سیرت و کردار کو منع کرنے کی کوشش میں مصروف رہے۔ اگرچہ چند ایک مصنفین نے بے تعجبی سے حیات [حضرت] محمدؐ قم، کرنے کی کوشش بھی کی مگر اکثریت کارچجان متفق تاثر کو ابھارنے کی طرف ہی رہا اور اکثر صورتوں میں اس انتہائیک جا پہنچا کہ بہتان طرازی اور کذب و افتراء کی نوبت آن پہنچی۔^۵

ارنسٹ نے اس سلسلے میں ہمارے پریڈاکس (Humphery Prideaux) کی برس ہا

برس تک مؤثر اور مقبول رہنے والی انگریزی کتاب *The True Nature of Imposture Fully Displayed in the Life of Mahomet* (پہلی مرتبہ ۱۸۹۱ء میں لندن سے شائع ہوئی تھی) کا حوالہ دیا ہے۔ یہاں اس موضوع پر حافظ محمود شیرانی (۱۸۸۰ء-۱۹۳۶ء) کے ایک قدرے غیر معروف انگریزی مضمون، بعنوان Early Christian Legends and Fables Concerning Islam کا ذکر بے جا نہ ہو گا جو ۱۹۱۱ء میں انگلستان سے شائع ہوا۔

اس مضمون میں شیرانی نے بالتفصیل رقم کیا ہے کہ قرون وسطی کے ادب اور مذهبی تصانیف میں اسلام، مسلمانوں اور (حضرت) محمدؐ کے بارے میں کیسی کیسی افسانہ طرازی کی جاتی رہی ہے۔ یہ حکایات نہ صرف دروغ گوئی کی بدترین مثال ہیں بلکہ اپنے تخلیق کاروں کی ہنی سطح اور اخلاقی حالت کا پتا بھی دیتی ہیں۔ حال ہی میں یورپی اخبارات میں شائع ہونے والے کارٹونوں اور اس امر کو جائز سمجھنے والے یورپی ذہن کو سمجھنے کے لیے ان آخذہ کا مطالعہ ضروری ہے۔ حافظ محمود شیرانی نے اپنے مضمون میں عیسائی ادب سے متعدد مثالیں پیش کی ہیں جو پیغمبر اسلام کی کردار کشی کی مرتبک ہوئیں۔^۶

صلیبی جنگوں کے محركات و اثرات

قرون وسطی میں عیسائی اور مسلم دنیا کے درمیان اس مخاصمت کے اسباب میں سے ایک بڑا سبب صلیبی جنگوں بھی تھیں جن میں عیسائی شہزادوں نے رومی یونانی کی تھولک چرچ کی بھرپور اعتماد سے ترکوں اور عربوں سے ارض مقدس کا قبضہ حاصل کرنے کی کوشش کی۔ کئی صدیوں تک جاری رہنے والی ان جنگوں میں سیاسی اور مذہبی قوتوں کا حیرت انگیز گھن جوڑ سامنے آیا اور اس کے نتیجے میں یہودیوں کا قتل عام اور عیسائی شہر قسطنطینیہ کا سقوط عمل میں آیا۔ ہمانوی شہنشاہ نے پوپ کی بھرپور استعفای سے غرناطیخ کیا اور ہسپانیہ کی مسلمان آبادی کے انخلا یا انھیں جبری عیسائی بنانے کا حکم دیا۔ ہمانوی تخت کی یہی مسلم دشمنی بالواسط طور پر امریکا کی دریافت کا سبب بھی بنی۔ کولمبس (۱۴۹۲ء-۱۵۰۶ء) کی مہم کو ہمانوی شاہی تائید اس لیے حاصل ہوئی تھی کیوں کہ وہ مشرق بعید سے مصالحہ جات کی تجارت کے راستوں پر مسلم اجارہ داری سے نجات حاصل کرنا چاہتے تھے۔ تاہم، جنوب مشرقی یورپ میں عثمانی ترکوں کی پیش رفت ۱۴۵۳ء میں قسطنطینیہ کی فتح، بلقان ریاستوں پر قبضے اور وسطی یورپ کے لیے سترھویں صدی تک ایک خطرے کی صورت جاری رہی، اور سترھویں صدی کے اوائل تک انگریز مصنفوں عثمانیوں کو پورے یورپ کے لیے خطرہ قرار دیتے رہے۔ ۷

اسلام اور مغرب میں کش مکش: اسباب و محركات

- نوآبادیاتی نظام کا رد عمل: اگرچہ صلیبی جنگوں کے اثرات دیر پا اور دور رکھتے لیکن جدید دور میں اسلام اور مغرب کی کش کمش کی بنیاد مکمل صلیبی جنگوں کی یاد نہیں۔ ارنست نے واضح طور پر نوآبادیاتی استعمار پسندی اور اس کے رد عمل کو اس جدید ترکش کش کی جزا قرار دیا ہے۔ ان کے خیال میں امریکی قوم نوآبادیاتی نظام کی ستم رانیوں سے پوری طرح واقف نہیں۔ فرانسیسی اور برطانوی استعمار نے انسیویں صدی میں تکنالوجی میں مہارت، نسل پرستانہ نظریات اور سازشی ذہنیت کے ہتھیاروں کی مدد سے ایشیا اور افریقہ میں ظلم و استھان کا جو بازار گرم کیا اس کی صرف ایک مثال الجیریا کی جنگ آزادی (۱۹۴۲ء-۱۹۵۲ء) ہے جس کے دوران ملاکہ الجیریں باشندے اور ۳۰ ہزار فرانسیسی مارے گئے۔ خود امریکا کا اسلام سے اولین تعارف نوآبادیاتی دور میں افریقہ سے آئے والے عجیب غلاموں کے ذریعے ہوا جن میں سے ۱۵ فیصد مغربی افریقہ کے مسلمان تھے

اور جو اپنے دور غلامی میں نہ صرف اپنی تہذیبی روایت کے پابند رہے، بلکہ ان میں سے آچھے نے تو عربی تصانیف بھی چھوڑی ہیں۔ امریکا کا مسلمانوں سے دوسرا باطھ فلپائن پر اس کے نواز بادیاتی دور حکومت میں ہوا جب زیادہ تر فوجی مہماں فلپائنی مسلمانوں کی جدوجہد آزادی کو کچلنے کے لیے بھیجی جاتی تھیں (۱۸۹۹ء-۱۹۰۲ء)۔ حال میں بھی ایران اور عراق میں امریکا کے استعمال پسندانہ عزم بروے کار آتے رہے ہیں۔ غرض یہ کہ اسلام اور مغرب کی اس کشکش کی کئی جہات نواز بادیاتی نظام کی تاریخ میں پیوست نظر آتی ہیں۔

• ٹکنالوجی اور تہذیبی برتری کا دعویٰ: عثمانی ترکوں کے زوال کے بعد جب یورپی اقوام نے سائنسی برتری اور ٹکنالوجی میں مہارت حاصل کرنے کے بعد ایشیا اور افریقہ کی طرف رُخ کیا تو یورپی روش خیالی مذهب کو قدیم اور فرسودہ قرار دے کر رد کر چکی تھی۔ لہذا صلیبی جنگوں کی طرح مذهب کو اپنے استعماری نظام کا جواز قرار دینا ممکن نہ رہا تھا۔ اس نتیجہ صورت حال میں سائنس اور عقلیت پرستی کو فوجی مہماں کا جواز بنا کر پیش کیا گیا۔ اس مقصد کے لیے نسلی برتری کی سائنسی توجیہات پیش کی گئیں [آج جب کوئی نظریاتی بنیاد نہ رہی تو دہشت گردی کے خلاف جنگ کا غیر منصفانہ جواز تراشا گیا ہے۔ آکشن کامت (۱۸۵۷ء-۱۸۶۸ء) جیسے مفکرین نے یہ دعویٰ کیا کہ دنیا کی پانچ ترقی یافتہ ترین قومیں، یعنی انگریز، فرانسیسی، اطالوی، ہسپانوی اور جرمن، انسانیت کا ہر اول دستہ ہیں اور نسلی اعتبار سے دیگر اقوام و ملیں پر فائز ہیں۔ چارلس ڈارون (۱۸۰۹ء-۱۸۸۲ء) کے نظریہ ارتقا کو استعمال کرتے ہوئے یہ ثابت کیا گیا کہ سفید فام نسلیں دیگر نسلوں کی نسبت زیادہ ارتقا یافتہ اور اس لیے ان پر حکمرانی کی سزاوار ہیں۔ برطانیہ میں اسے 'سفید فاموں کا بوجھ' (White Man's Burden) اور فرانس میں 'تہذیب کا عمل' (Civilizing Mission) قرار دیا گیا۔ کارل مارکس (۱۸۱۸ء-۱۸۸۳ء) اور فریدرک ایگنزر (Oriental Mode of Production)^۹ کے نام سے جو نظریہ پیش کیا گیا کہ مشرق کے باشندوں کی فطرت کا تقاضا یہی ہے اس کے تحت یہ بات مسلمہ حقیقت سمجھی جانے لگی کہ مشرق کے باشندوں کی فطرت کا تقاضا یہی ہے کہ ان پر آمرانہ طرز حکومت مسلط رہے۔ (ارنسٹ، ص ۲۰)

نسلی برتری کے اس تصور کی شدت اور ہمہ گیری کا اندازہ معروف فرانسیسی مفکر، ارنست رینان

(۱۸۲۳ء-۱۸۹۲ء) کے پیوس میں دیے جانے والے ایک پیچر (۱۸۸۳ء) سے ہوتا ہے جس میں انہوں نے یہ استدلال پیش کیا کہ اسلام سائنس اور کنالوجی کے حصول کے لیے موزوں نہیں کیوں کہ اسلام ایک عربی مذہب ہے اور عرب، سامی انسل ہونے کے باعث اس وقت نظری اور باریک بیس ذہن سے محروم ہیں جو سائنس اور کنالوجی کے لیے لازمی ہے۔ ان دنوں معروف مسلم مصلح جمال الدین افغانی (۱۸۳۸ء-۱۸۹۷ء)، بھی عارضی طور پر پیوس میں مقیم تھے۔ انہوں نے ریناں کے اس دعوے کو چیخ کر دیا اور یہ تسلیم کرنے کے بعد کہ تمام مذاہب بنیادی طور پر آمرانہ اور غیر سائنسی ہوتے ہیں، یہ دلیل پیش کی کہ چوں کہ اسلام عیسائیت کی نسبت ایک نوع مذہب ہے اس لیے اس کے تحت سائنسی اور عقلی روح کے کارفرما ہونے میں کچھ اور وقت لگے لگا۔ اس تردید کے بعد ریناں نے فراخ ولی سے اعتراض کیا کہ اس کا نقاد بلاشبہ فلسفیانہ تفکر کا مالک ہے لیکن اس کی وجہ یہ بتائی کہ افغانی کا تعلق سامی انسل عربوں سے نہیں بلکہ آریائی انسل سے ہے۔ (ایضاً، ص ۲۰-۲۱)

سلی برتری کا یہ نظری یا انسویں صدی میں عام ہی نہیں بلکہ فیشن بھی سمجھا جاتا تھا۔

عیسائی مشنری سرگرمیاں بھی نوآبادیاتی دور میں بھرپور طریقے سے کارفرما رہیں۔ مذہبی مناظرے اور منظم تبلیغی جماعتوں نے مفتوحہ علاقوں پر گھرے اثرات مرتب کیے اور مسلمانوں کے مذہبی مناظروں میں استعمال ہونے والی زبان، اسلوب، تکنیک اور طرز استدلال پر بھی ان مشنریوں کا واضح اثر نظر آتا ہے۔ تاہم نوآبادیاتی انتظامیہ کے اراکین، مذہبی اثرات سے بھی زیادہ جس محکم کے زیر اثر نظر آتے ہیں وہ یورپ کی تہذیبی اور سائنسی برتری اور عظمت کا یقین ہے۔ مثلاً لارڈ میکالے (۱۸۰۰ء-۱۸۵۹ء) کی رپورٹ Minute on Indian Education میں انگریزی کو برطانوی ہند کی سرکاری اور تعلیمی زبان قرار دینے کے حق میں جو دلائل پیش کیے گئے وہ نوآبادیاتی طاقتلوں کی ذہنیت کی خوب عکاسی کرتے ہیں۔^{۱۱}

• مستشرقین کی پہلیانی ہونی غلط فہمیاں: اسی زمانے میں، جب یورپی نوآبادیاتی نظام اپنے عروج پر تھا، یورپی جامعات میں ایشیا اور افریقہ کے بارے میں علمی و تحقیقی مطالعات کا روانج ہوا جسے بعد ازاں اور نئی ازم کی تحریک قرار دیا گیا اور بیسویں صدی کے ما بعد نوآبادیاتی دور میں ایڈورڈ سعید (۱۹۳۵ء-۲۰۰۳ء) جیسے مفکرین نے اس علمی تحریک کو کڑی تلقید کا

نشانہ بنایا۔ اس تفہید کے نتیجے میں قدرتی طور پر یہ سوال پیدا ہوتا ہے کہ کیا واقعی مستشرقین نوآبادیاتی استعمار کے آکھ کار کے طور پر ان علمی مشاغل میں منہمک تھے؟ نیز انہوں نے مشرقی، خصوصاً مسلم ممالک کے بارے میں جو تاثرات پیش کیے، کیا ان کا اصل مقصد محض ان ممالک پر قبضے کا جواز پیش کرنا تھا؟ ارنست کا خیال ہے کہ ایسا سمجھنا مبالغہ اور مغالطہ پر بنی ہو گا۔ اس بارے میں عبد حاضر کے دیگر محققین بھی ان کے ہم خیال نظر آتے ہیں۔ (لوس، ص ۹)

ارنست سمجھتے ہیں کہ اکثر مستشرقین علمی لگاؤ کے باعث ان مطالعات میں مصروف ہوئے اور انہیں اندازہ تک نہیں تھا کہ ان کے پیش کردہ نظریات و خیالات اس قسم کے سیاسی نتائج کی بنیاد ثابت ہوں گے۔ البتہ یہ ضرور ہوا کہ مستشرقین کے اس مطالعے کے نتیجے میں مشرق، بالخصوص اسلام کے بارے میں چند بندھے ٹکنے نظریات رواج پا گئے جو آج تک مطالعاتی مشرق میں رہنا اصول کے طور پر استعمال ہوتے ہیں۔ ان میں سے ایک نظریہ مشرق کی مابعد الطبيعیاتی فضا کے بارے میں ہے جس کے تحت یہ فرض کیا گیا کہ مشرقی ممالک کی تہذیب و ثقافت اور زندگی کا ہر پہلو مذہب سے گھرے طور پر مسلک ہے اور اس کی تمام جہات کو محیط ہے۔ ”سرار مشرق“ کا یہ نقطہ نظر یورپی رومانویت کی پیداوار تھا اور اس نے مشرق کے حقیقت پسندانہ مطالعے کی راہ میں رکاوٹ پیدا کیے رکھی۔ مستشرقین کی ایک اور مشترک خصوصیت یہ تھی کہ انہوں نے نسلی برتری کے تصور کو قبول کیے رکھا اور اسی کے زیر اثر مشرقی اور ایشیائی تاریخ کو سامی اور آریائی نسل کے درمیان تصادم کی صورت میں دیکھا اور سمجھا۔ تیسرا بڑی غلط فہمی مستشرقین کو یہ رہی کہ مذہب اور تہذیب و ثقافت کا زبان سے گھرا اور بنیادی تعلق ہے اور محض اس کی زبان کا علم حاصل کر کے کسی قوم کے مذہب اور تہذیب کے مکمل شناسائی حاصل کی جاسکتی ہے۔

چنان چہ مسلمانوں کے تاریخی ارتقا، عصری حقائق، بدلتی ہوئی معاشرتی اقدار اور تہذیبی و ثقافتی تنوع کو نظر انداز کر کے، چند عربی متون اور ایک لغت کی مدد سے اسلام کو سمجھنے اور بیان کرنے کا عمل عروج پر پہنچ گیا۔ یہی وجہ ہے کہ نوآبادیاتی نظام کے خلاف اٹھنے والی ہر بغاوت کو اسلامی شدت پسندی پر محmol کیا گیا اور بالکل سامنے موجود حقیقت کو سرے سے نظر انداز کر دیا گیا کہ یہ سیاسی غلامی کے خلاف فطری انسانی رو عمل تھا۔

● عرب اسرائیل تنازع: زمانہ حال میں صیہونیت کی تحریک اور عرب اسرائیل تصادم نے مسلمانوں کے بارے میں دہشت گردی اور شدت پسندی کے اس روایتی تاثر کو گہرا کرنے میں بہت اہم کردار ادا کیا ہے۔ یہ کس قدر مٹھکہ خیز بات ہے کہ صیہونی تحریک جواب میں ایک سو شلسٹ اور سیکولر تحریک تھی، بعد ازاں یہودیت کا مذہبی شخص حاصل کر گئی۔ صیہونیت کا باقی موسز ہس (Moses Hess) (م: ۱۸۷۵ء) کارل مارکس کا معتمد رفیق کار تھا۔ اس تحریک نے ابتداء میں ارض موعود [فلسطین] کی طرف نقل مکانی کو اپنا مقصد قرار دیا۔ بعد ازاں، پہلی جنگ عظیم کے بعد، جب برطانیہ نے عثمانی سلطنت کے کچھ حصوں پر قبضہ کر لیا تو یورپ اور روس سے بڑے پیانے پر یہودیوں کی نقل مکانی کا عمل شروع ہوا۔ برطانوی قبضے کے دوران، یہودیوں کی فلسطین میں آباد کاری کی مثال فرانس کے الجیر یا پرتسلط کے مثال ہے۔ ہولوکاست کے نتیجے میں، دوسری جنگ عظیم کے بعد صیہونیت کی تحریک نے زور پڑا اور ۱۹۴۷ء میں اسرائیلی حکومت کا قیام عمل میں آیا جو آج تک عرب اسرائیل تنازع کی بنیاد ہے۔ امریکا کی جانب سے اسرائیل کی سرپرستی اور پشت پناہی کی جاتی رہی ہے اور امریکیوں کی اکثریت اس معاملے میں، فلسطینی عربوں کی اکثریت کو نظر انداز کر کے یہودیوں کی فلسطین پر حکومت کو حق بجانب سمجھتی ہے۔ دوسری طرف تحریک آزادی فلسطین (PLO) جو فلسطین پر حق حکومت رانی حاصل کرنے کے مقصد کے تحت جدوجہد کرنے والی ایک سیکولر تنظیم تھی، مغرب کی نظر میں اسلامی شدت پسندی کی ترجمان سمجھی جاتی رہی ہے اور فلسطینیوں کے جانب سے ہونے والے حملوں کو مسلم دہشت گردی قرار دیا جاتا رہا۔ مغرب اور خود اسرائیل کے نزدیک اصل اسلامی شدت پسند اور اسلامست حساس ہے، یہی ان کے گلے کی چہاں ہے۔ PLO سے انھیں کوئی خطرہ نہیں۔ اوارہ۔ یہ خیال اس حد تک جڑ پکڑ چکا ہے کہ عرب، مسلم اور دہشت گرد تنہوں لفظ ہم معنی سمجھے جاتے ہیں اور اس پر مسترد یہ کہ تمام مسلمانوں کو بلا تفریق دہشت گرد خیال کرنے میں کوئی عقلی دلیل مانع نہیں آتی۔

● پرده اور اس کی معاشرتی حیثیت: مسلمانوں کے بارے ایسے بندھے لئے تصورات میں ایک اور تصور، مسلمان عورت کا پرده بھی ہے جسے تاریخی اعتبار سے پیغمبر اسلام کی ایک سے زیادہ شادیوں کے مسئلے کے ساتھ جوڑ کر، اسلام میں عورت کے نام نہاد استھان اور اس

کے حقوق کی پامالی کی ایک طویل داستان تراشی جا چکی ہے۔ اخبار ہوئیں صدی میں عربی ادب کے ایک شاہکار الف لیلۃ ولیلۃ کافر انسی میں ترجمہ عربوں (یعنی مسلمانوں) کی جنگی دل چھپیوں کے بارے میں یورپ کی توجہ کا مرکز بنا، اور انہیوں میں صدی میں مسلمانوں کے حرم کی یہجان انگریز کہانیوں کو فرانسی مصوروں نے برہنہ یورپی طوائفوں کی مدد سے تصویر کیا۔ مسلمان عورتوں کے روایتی لباس اور معاشرے میں مردوں اور عورتوں کے درمیان اختلاط کے موقع نہ ہونے کے باعث، مغربی سیاحوں کی قوت متحیله نے بھی خوب کر شے دکھائے اور جدید یورپی اور امریکی عوام و خواص اس مفروضے پر مکمل یقین رکھتے ہیں کہ مسلمان عورت اپنے انسانی حقوق سے بالکل محروم ہے۔ یہ فرض کرتے ہوئے وہ مسلمان اور عیسائی عورتوں کی حالت زار کو تاریخی تناظر میں دیکھنے کی قطعاً کوشش نہیں کرتے۔ مغرب میں عورت کو جتنی بھی آزادی حاصل ہوئی ہے، تاریخی اعتبار سے وہ بالکل کل کی بات ہے۔ ۱۸۷۰ء تک انگریز عورتوں کو جایداد کی ملکیت کا حق حاصل نہ تھا، جب کہ مسلمان عورت کو شریعت اسلامیہ کی رو سے یہ حق ساتویں صدی سے حاصل رہا ہے۔ ۱۸۷۲ء میں جب لیڈی میری وارٹی مائیگ گٹ نے برطانوی سفیر کی بیوی کی حیثیت سے اپنے شوہر کے ساتھ قسطنطینیہ کا سفر کیا تو یہ دیکھ کر ہیران رہ گئیں کہ عثمانی امرا کی بیگمات بڑی بڑی جا گیروں کی مالک تھیں اور اپنی جایداد کی دیکھ بھال تھیں، کسی مرد کی معاونت کے بغیر کر سکتی تھیں۔ انھیں تو یہ بھی محسوس ہوا کہ مسلمان عورتوں کے ناقاب نے عورتوں کو مردوں کی چھپتے والی نگاہوں سے محفوظ کر کے ایک نوع کی آزادی کا احساس دے رکھا ہے۔

اگرچہ یہ بھی ایک حقیقت ہے کہ مذہب کی آزلے کر عورت کے حقوق کی پامالی کا سلسلہ شمالی افریقہ، مشرق قریب اور ایشیا کے کئی مسلمان معاشروں میں عام رہا ہے لیکن کیا یہ بات پورے یقین اور اعتماد سے کہی جاسکتی ہے کہ یورپ اور امریکا میں اس رویے پر پوری طرح قابو پالیا گیا ہے؟ یہ انتہائی منافقانہ عمل ہے کہ مسلمان معاشروں کو اس عدم مساوات پر مطعون کیا جائے جس پر ابھی تک یورپ اور امریکا خود پوری طرح قابو نہیں پا سکے۔

مغرب میں غیر جانب دارانہ مطالعہ اسلام کی ضرورت

ارنسٹ نے اسلام اور مغرب کے درمیان کشکش کی پوری تاریخ بیان کرنے کے بعد چند

بہت معنی خیز سوال انھائے ہیں۔ انھوں نے اس تین حقیقت کا اعتراف کیا ہے کہ عہد حاضر میں مسلمانوں کے متعلق صرف اور صرف منفی تاثرات کو ذرا رکع ابلاغ کے ذریعے مسلسل نشر کیا جا رہا ہے۔ پروپیگنڈے کی طاقت کا یہ عالم ہے کہ پوری کی پوری مسلم تہذیب کو ایک ہی لاخی سے ہاتک پر کوئی بھی مفترض نہیں ہوتا۔ حالاں کہ کیا یہ ممکن ہے کہ کوئی ایسی تہذیب جو ایک ہزار برس سے زیادہ کی مدت تک، دنیا کے تقریباً نصف حصے میں پھلتی پھولتی رہی ہو، پوری کی پوری منفی عوامل پر منی ہو؟ اور دوسری طرف اس کے مقابل تہذیب ان تمام برائیوں اور الزامات سے ہمیشہ پاک رہی ہو جو مسلمانوں کے سرڈالے جا رہے ہیں؟ مثلاً تمام مسلمانوں پر بلکہ مذہب اسلام پر تشدد پسندی کا الزام لگایا جاتا ہے تو کیا انہیوں صدی کی مغربی استعمار پسندی اور ناجائز تسلط کو عیسائیت کے کھاتے میں ڈالا جاسکتا ہے؟ اسی طرح حالیہ تاریخ میں، ۱۹۹۶ء میں راجح العقیدہ عیسائی سربوں کے ہاتھوں ایک دن میں پچھے ہزار مسلمان مردوں اور بچوں کا قتل کیا، پوری عیسائی دنیا کا عمل قرار دیا جانا چاہیے؟ مسلمان معاشروں پر عورتوں کو مناسب مقام نہ دینے کا الزام ہے لیکن مغربی مکنالوجی کے شاہ کار انٹرنیٹ پر موجود پورنوگرافی (عربی تصاویر و فلم) کی لاکھوں ویب سائٹس، اور مغرب میں ٹیلی ویژن، اخبارات اور اشتہارات کے ذریعے عورت کو ایک جنسی کھلونے کی حیثیت سے پیش کرنا کیا عورت کے احترام پر منی عمل ہے؟

• چند اہم نکات: ارنست کی تجویز ہے کہ آج ہر شخص پر لازم ہے کہ وہ خود کو ذرا رکع ابلاغ کے ایک بالغ نظر نقاد کی حیثیت سے تربیت دے کیوں کہ معلومات کی ترسیل کے بجائے، تجارتی اور دیگر مقاصد کے لیے اسے منع کرنا ذرا رکع ابلاغ کا پسندیدہ مشغلہ بن چکا ہے۔ خاص طور پر اسلام کے معاملے میں منفی تاثر اجاگر کرنا ایک آسان اور مقبول حرbe کی صورت اختیار کر گیا ہے۔^{۱۳} یورپ اور امریکا کے عوام، اپنی رائے کی بنیاد پر ذرا رکع ابلاغ کے وسائل پر ہی رکھتے ہیں اور نتیجہ یہ ہے کہ اسلام کے بارے میں مسلسل ایک منفی تاثر قبول کیے جاتے ہیں۔ اب وقت آگیا ہے کہ اس سے آگے بڑھ کر مسلمانوں کو انسان سمجھنے کا عمل شروع کیا جائے اور تاریخی، معاشرتی، معاشی اور سیاسی تناظر کو پیش نظر رکھتے ہوئے ان کے کردار و اعمال کا تجزیہ کر کے انھیں سمجھنے کی کوشش کی جائے۔

اس مقصد کے لیے ارنست نے اپنے مطالعہ اسلام کی بنیاد اس مفروضے پر قائم کی ہے کہ تمام مسلمان یکساں نہیں۔ وہ دنیا کے مختلف خطوں میں آباد ہیں اور اپنے اپنے معاشی، معاشرتی اور جغرافیائی حقائق کے مطابق اپنے تہذیبی طرزِ عمل کو ترتیب دیتے ہیں۔ ان کے خیال میں ایسا سوچنا مسلمانوں کو انسانیت کے دائے سے خارج کرنے کے مترادف ہے کیون کہ انسان انفرادی اور قومی سطح پر تنوع کا وصف رکھتے ہیں۔ پھر ان کے طرزِ عمل کو ان کے تاریخی تناظر میں سمجھنے کے بجائے محض ایک ہی گھے پے رجحان کے تابع سمجھنا بھی بہت بڑی غلطی ہے، اور اس سے بھی بڑی غلطی یہ ہے کہ اگر مسلمان تشدد پسند ہیں تو اس عمل کا جواب بھی تشدد ہی کے ذریعے دیا جانا چاہیے۔

اگرچہ اس معاہلے میں ارنست کا مشاہدہ مسلمان تہذیب کی روح تک نہیں پہنچتا۔ دراصل مسلم تہذیب مسلمان معاشروں کی باطنی روح کے مترادف ہے، جب کہ اسلامی دنیا کا جغرافیائی اور شافتی تنوع تہذیب کی ظاہری سطح پر نمودار ہوتا ہے۔ اس کی مثال کسی جدید سکائی سکرپر کی ہے جس کی بنیاد مشترک ستونوں پر قائم ہوتی ہے لیکن عمارت کی ظاہری شکل و صورت میں تنوع پایا جاتا ہے۔ ایک ہی عمارت میں دفتر بھی قائم ہیں، رہائشی مکان بھی اور بازار اور دکانیں بھی۔ ہر اکائی بظاہر ایک دوسرے سے جدا گرد رہیتی ایک ہی کل کا جزو ہے۔ اسلامی تہذیب بھی کچھ مشترک بنیادی عقائد اور مسلمات کی بنیاد پر تعمیر ہوتی ہے مگر دنیا کے مختلف خطوں میں یعنی والے مسلمان اپنے اپنے جغرافیائی حقائق، موسم، آب و ہوا اور تاریخی تناظر کے مطابق جزوی تفصیلات مرتب کر لیتے ہیں اور یوں ایک روح کا اظہار مختلف پیکروں کے ذریعے ہوتا ہے۔ تاہم ارنست کا یہ تجزیہ بالکل درست ہے کہ دنیا بھر کی شافتیں ایک دوسرے پر مسلسل اثر انداز ہو رہی ہیں اور یہ بھی کہ مسلمان حکم رانوں کی سیاسی نااہلی کے باعث کم و بیش تمام مسلمانوں کی تقدیر مغربی ممالک کے ہاتھ میں ہے۔ معاشی، سیاسی اور تاریخی اختلافات اپنی اپنی جگہ انفرادی خطوں کی پالیسیوں پر یقیناً اثر انداز ہوتے ہیں اور انھیں نظر انداز کر دینا خلاف فطرت ہو گا۔

ایک اور اہم سوال یہ ہے کہ اگر اہل مغرب کے لیے مسلمانوں کو سمجھنا ضروری ہے تو کیا مسلمانوں پر یہ لازم نہیں کہ وہ بھی دیگر تہذیبوں اور معاشروں کو سمجھیں اور انھیں کلیٹارڈ کر دینے کی پالیسی پر عمل پیرانہ ہوں۔ ارنست نے اس سوال کے جواب میں یاد دلایا ہے کہ نوآبادیاتی دور میں

جب کم ویش ۹۰ فی صد مسلمان آبادی مغربی استعمار کے زیر اثر آگئی تھی، مغرب کی عیسائی طاقتوں نے جبرا اپنی زبانیں، نظام تعلیم اور تہذیب ان پر نافذ کر دی تھی اور انھی میں سے ایک ایسا طبقہ تیار کر دیا تھا جو نہ صرف ان کی پالیسیوں پر عمل درآمد کے لیے آکر کار بنا بلکہ ان کی تہذیبی و معاشرتی روح کو بھی اچھی طرح سمجھ گیا۔ اصل مسئلہ امریکا اور یورپ میں رہنے والے اہل مغرب کا ہے جن کی خود پسندی انہیں آئینہ دیکھنے کی فرصت نہیں دیتی۔ ضرورت اس بات کی ہے کہ اسلامی نظریات کو اچھی طرح سمجھنے کے لیے اسلامی اصطلاحات اور نظریات کے تاریخی ارتقا کو پیش نظر رکھا جائے اور جدید اسلامی معاشروں کا مطالعہ کھلے ڈئں اور اُنھے بخط بدلتی ہوئی اقدار کے تناظر میں کیا جائے۔

حوالی

- ۱ ارنست، کارل ڈبلیو، (۲۰۰۵ء، ۲۰۰۳ء) *Following Muhammad: Rethinking Islam*، دہلی: یادا پر لیں، ص۔ xv-xiii
- ۲ سوانح اور تصانیف کی تفصیل کے لیے: <http://www.unc.edu/~cernst/>
- ۳ لیوس، برترارڈ، ۱۹۹۳ء، *Islam and the West*، ندویارک، اوکسفرڈ یونیورسٹی پر لیں، ص۔ ۳
- ۴ نوازیابی آنے والے دور میں مسلم علماء، خصوصاً ہندستانی مسلم علماء نے اس کے برخلاف عیسائیت اور اسلام کے درمیان لیگانگت پر بہت زور دیا تھا، تاہم اس کے محکمات بھی مذہبی نہیں تھے۔
- ۵ مثلاً بارھویں سے چودھویں صدی تک انتہائی مقبول رہنے والی قدیم ترین فرانسیسی رزمیہ (epic) اظہم La Chanson de Roland جس میں معروف دیومالائی شخصیت شارل میکنے کی ہسپانوی مسلمانوں سے جنگ کا حال بیان کیا گیا ہے۔ یہ اظہم چار ہزار سے زیادہ مصرعوں پر منی ہے اور اس کا قدیم ترین نسخہ آنکھوڑہ میں ہے۔
- ۶ شیرانی، حافظ محمد، Early Christian Legends and Fables Concerning Islam، لندن: ایڈنڈ کمپنی، ۱۹۱۱ء، لندن۔
- ۷ مصنف نے یہ بات رچڈ نولز (Richard Knolles) کی کتاب، The General Histories of the Turks, from the first beginning of that nation to the using of the Othoman family: with all the notable expeditions of the لندن: اے سلپ، ۱۶۳۰ء کے حوالے سے بیان کی ہے Christian princes against them.
- ۸ رڈیارد کپلنگ (Rudyard Kipling) کی معروف اظہم، جو ۱۸۹۹ء میں فلپائن پر امریکی ہٹلے کے

آغاز میں، ایک رسالے McClures میں شائع ہوئی اور جس کی توجیہ یہ کی گئی کہ سفید قام نسلوں پر باقی کی دنیا کو تہذیب کھانے کی ذمہ داری عائد ہوتی ہے اور یوں یورپی استعمار پسندی کو اخلاقی جواز دینے کی کوشش کی گئی۔

۹۔ کارل مارکس نے کہا تھا Asia fell asleep in history. ایشیا اور وقت تک بیدار نہیں ہو سکتا جب تک کوئی یورپی طاقت (مثلاً مغربی اقوام)، اس کی اصلاح احوال کی ذمہ دار نہیں رکھتی۔ میکالے کی روپوٹ کے لفاظ، جوانٹ نے بھی نقش کیے ہیں، قابل غور ہیں:

I have no knowledge of either Sanscrit or Arabic- but I have done what I could do to form a correct estimate of their value. I have read translations of the most celebrated Arabic and Sanscrit works. I have conversed both here and at home with men distinguished by their proficiency in the Eastern tongues. I am quite ready to take the Oriental learning at the valuation of the Orientalists themselves. I have never found one among them who could deny that a single shelf of a good European library was worth the whole native literature of India and Arabia. The intrinsic superiority of the Western literature is indeed, fully admitted by those members of the Committee who support the Oriental plan of education.

۱۰۔ ۱۷۰۳ء، ارنست، ص ۲۲، support the Oriental plan of education.

۱۱۔ اس ترجمے کے فرانسیسی مترجم جو انطونی گالان (Jean Antoine Galland) تھے اور یہ ۱۷۰۳ء سے ۱۷۴۱ء کے درمیان شائع ہوا۔

۱۲۔ لیڈی میری وولٹی مانتگ (Lady Mary Wortly Montague) برتاؤ نوی طبقہ اشرافیہ کی نمائیدہ خاتون ادیب، جن کی پہچان ان کے وہ خطوط ہیں جو انہوں نے ترکی میں اپنے قیام کے دوران لکھے۔ ان خطوط کی بنाप انھیں پہلی مغربی خاتون ادیب کہا جاتا ہے جنہوں نے مسلم شرق کے بارے میں سیکولر انداز میں تبصرہ کیا۔

۱۳۔ یہ مباحث اس سے پہلے ایڈورڈ سیدنا پی کتاب Covering Islam (۱۹۸۱ء) میں پیش کر چکے ہیں۔ ادیکھیے: مغربی میری یا اور مسلم دنیا، ایوب منیر، ترجمان القرآن، دسمبر ۲۰۰۱ء، ۱، ۲۰۰۱ء (بشکریہ جملہ معیار، (جولائی - دسمبر ۲۰۱۰ء) میں الاقوای اسلامی یونیورسٹی، اسلام آباد)

نجیبہ عارف میں الاقوای اسلامی یونیورسٹی، اسلام آباد کے شعبۂ اردو میں استنشت پروفیسر ہیں۔